

# मैं एक ही बापू को जानता हूँ, वे हैं महात्मा गांधी : थरूर

**आसाराम पर बोले मंत्री** आईआईटी के कार्यक्रम में आए केन्द्रीय राज्यमंत्री ने मीडिया से की चर्चा, यूपीए सरकार के काम को बेहतरीन बताया

भास्कर संवाददाता | इंदौर

आईआईटी में शुक्रवार को केंद्रीय मानव संसाधन राज्यमंत्री शशि थरूर ने रेडियो टेलिस्कोप का लोकार्पण किया। उन्होंने विमानतल पर पत्रकारों से चर्चा की। जब उनसे पूछा गया कि आसाराम द्वारा कांग्रेस अध्यक्ष सोनिया गांधी और उपाध्यक्ष राहुल गांधी के इशारे पर नाबालिग से ज्यादा की आरंभ में फंसाए जाने के आरोप पर आपका क्या कहना है तो वे बोले कि मैं तो इस देश में एक ही बापू को जानता हूँ और वो हैं राष्ट्रपिता महात्मा गांधी।

थरूर ने कहा कि यूपीए सरकार बहुत अच्छा काम कर रही है। खाद्य सुरक्षा और भूमि अधिग्रहण बिल का पास होना महत्वपूर्ण कदम है। चीन की सेना के भारतीय सीमा में प्रवेश और उसे लेकर छिड़े विवाद पर उन्होंने कहा कि कई बार दोनों देशों के बीच इस पर बातचीत हो चुकी है। एक हिस्से को लेकर दोनों देशों का नजरिया अलग-अलग है, इसीलिए यह मुद्दा इतनी जल्दबाजी में नहीं सुलझाया जा सकता।



**राज्य सरकार ने सहयोग नहीं किया, इसलिए आईआईटी भवन निर्माण में हुई देरी**

थरूर ने मीडिया से कहा कि राज्य सरकार से अपेक्षित सहयोग नहीं मिला, इसलिए आईआईटी के नए भवन के निर्माण में देरी हुई। उन्होंने जल्द ही निर्माण कार्य शुरू होने की बात भी कही।

**मीडिया को तवज्जो नहीं देने की बात उठी**

राज्यमंत्री आईआईटी की तारीफ में कसीदे गढ़ रहे थे और उसकी उपलब्धियों को शहर से जोड़ रहे थे। इसी दौरान उन्हें बताया गया कि आईआईटी ने किसी भी कार्यक्रम में मीडिया को नहीं बुलाया और न ही शहर और उसके जनप्रतिनिधियों को तवज्जो दी जाती है। इस पर वे बोले कि डायरेक्टर मेरे साथ ही हैं। इस मामले में उनसे बात करूंगा।

**डायरेक्टर पर लगे आरोपों को लेकर चुप्पी**

आईआईएम इंदौर के डायरेक्टर डॉ. एन. रविचंद्रन पर लगे आरोपों पर उन्होंने केवल यही कहा कि मुझे ज्यादा जानकारी नहीं है। नए डायरेक्टर की नियुक्ति पर उन्होंने कहा प्रक्रिया जारी है। पेन आईआईएम काउंसिल बनाने की कवायद पर वे बोले कि इस मामले में देशभर के आईआईएम डायरेक्टरों से चर्चा जारी है। हम उन्हें भरोसा दिला रहे हैं कि इससे आईआईएम जैसे संस्थानों की शैक्षणिक स्वायत्तता पर कोई असर नहीं पड़ेगा।

**आईआईटी इंदौर का रेडियो टेलिस्कोप देश में नंबर वन**

थरूर ने कहा कि आईआईटी इंदौर में काफी कुछ अच्छा हो रहा है। आज ही मैंने जिस रेडियो टेलिस्कोप का लोकार्पण किया है, वह देश में सबसे उम्दा है। यह न केवल आईआईटी, बल्कि इस शहर के लिए भी महत्वपूर्ण उपलब्धि है। अन्य टेलिस्कोप की तुलना में लगभग 10 गुना बेहतर और उच्च गुणवत्ता का है।

**आसाराम संत नहीं, केवल प्रवचन करने वाले : गौर**

भास्कर संवाददाता | इंदौर

**उद्योग मंत्री बोले**

आसाराम से धीरे-धीरे भाजपा के मंत्रियों का मोह भंग होता जा रहा है। शुक्रवार को शहर आए नगरीय प्रशासन मंत्री बाबूलाल गौर ने आसाराम के लिए कहा कि वे संत नहीं, केवल प्रवचन करने वाले हैं और प्रवचन करने वालों का चरित्र ऐसा ही होता है। जो जैसा करेगा, वैसा भुगतेंगे। आसाराम की संपत्तियों की जांच पर उन्होंने कहा कि कानून के तहत पूरी जांच होगी। इसमें कोई भेदभाव नहीं किया जाएगा। वे मीडिया के सवाल के जवाब दे रहे थे। प्रधानमंत्री पद के लिए भाजपा द्वारा नरेंद्र मोदी के नाम की घोषणा से विधानसभा चुनाव में नुकसान होने के संवाल पर उन्होंने कहा कि घोषणा हाईकमान करेगा।



**मोदी से कम नहीं होंगी सीटें**

शुक्रवार को एयरपोर्ट पर मीडिया से चर्चा में उद्योग मंत्री कैलाश विजयवर्गीय ने कहा- मेरी व्यक्तिगत राय है कि जिस हिसाब से देश गहरे गड्ढे में जा रहा है, उससे नरेंद्र मोदी ही बचा सकते हैं। उन्हें पीएम उम्मीदवार घोषित करने से किसी भी राज्य में सीटें बढ़ेंगी ही, कम नहीं होंगी। उन्होंने कहा- अब मुस्लिम समाज भी विकास की ही बात करता है। वह समझने लगा है कि कांग्रेस के नेतृत्व से देश बर्बाद हो रहा है। गुजरात विस चुनाव में अल्पसंख्यक वर्ग ने मोदी सरकार को वोट दिए, इसलिए यह भाति दूर कर लेना चाहिए कि मुस्लिम समाज मोदी से नाराज है।

